
Shri Minakshi Shatakam or Stavarajam

ಶ್ರೀಮೀನಾಕ್ಷೀಶತಕಂ ಅಥವಾ ಮೀನಾಕ್ಷೀಸ್ತವರಾಜಂ

Document Information



Text title : Minakshishatakam or Minakshistavarajam

File name : mInAkShIshatakam.itx

Category : devii, devI, shataka, stavarAja, mInAkShI

Location : doc_devii

Author : sachchidAnandabhAratI (not sure if same as sachchidAnandashivAbhinavanRisiMhabhAratI)

Transliterated by : Aaditya Kalyanaraman

Proofread by : Aaditya Kalyanaraman, Rajani Arjun Shankar

Latest update : July 30, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 2, 2025

sanskritdocuments.org

ಶ್ರೀಮೀನಾಕ್ಷೀಶತಕಂ ಅಥವಾ ಮೀನಾಕ್ಷೀಸ್ತವರಾಜಂ



ಶ್ರೀಮೀನಾಕ್ಷೀಧ್ಯಾನಂ .

ಶಬ್ದಬ್ರಹ್ಮಮಯೀ ಚರಾಚರಮಯೀ ಜ್ಯೋತಿರ್ಮಯೀ ವಾಙ್ಮಯೀ
ನಿತ್ಯಾನಂದಮಯೀ ನಿರಂಜನಮಯೀ ತತ್ತ್ವಮಯೀ ಚಿನ್ಮಯೀ .

ತತ್ತ್ವಾತಿತಮಯೀ ಪರಾತ್ಪರಮಯೀ ಮಾಯಾಮಯೀ ಶ್ರೀಮಯೀ
ಸರ್ವೈಶ್ವರ್ಯಮಯೀ ಸದಾಶಿವಮಯೀ ಮಾಂ ಪಾಹಿ ಮೀನಾಂಬಿಕೇ ..
(ಶ್ರೀಮಚ್ಚಂಕರಭಗವತ್ಪಾದಾಚಾರ್ಯವಿರಚಿತ ಶ್ರೀಮೀನಾಕ್ಷೀಸ್ತೋತ್ರಾಂತರ್ಗತಂ)

ಶ್ರೀಸಚ್ಚಿದಾನಂದಭಾರತೀಮಹಾಸ್ವಾಮಿನಾಂ ಧ್ಯಾನಶ್ಲೋಕಃ -

ಸತ್ಯಸ್ವರೂಪಂ ಸದ್ಜ್ಞಾನನಿಷ್ಠಂ ಸಾಕ್ಷಾಚ್ಛಿವಂ ಪರಂ .

ಸದಾ ದಾನರತಂ ದಾಂತಂ ಸಚ್ಚಿದಾನಂದಮಾಶ್ರಯೇ ..

ಶ್ರೀಗಣಾಧಿಪತಯೇ ನಮಃ .

ಶ್ರೀಸಚ್ಚಿದಾನಂದಗುರುಭ್ಯೋ ನಮಃ ..

ಶ್ರೀಮೀನಾಕ್ಷೀಶತಕಂ

ಬಾಲಾರ್ಕಕೋಟಿರುಚಿರೇ ವರದೇ ವರೇಣ್ಯೇ

ಬಾಲೇ ಬಲಪ್ರಮಥನೇ ಮದನಪ್ರವೀಣೇ .

ಲೀಲಾಸಹಸ್ರನಿಪುಣೇಶಮಹಾವಿಹಾರ-

ಶೀಲೇ ಸುಮೀನನಯನೇ ಕುರು ಮಂಗಲಾನಿ .. ೧..

ಶರ್ವಾಣಿ ವಾಣಿ ಕಮಲೇ ಕಮಲಾಸನಸ್ಥೇ

ಮೀನಾಕ್ಷಿ ಕಾಂಕ್ಷಿತವರಪ್ರದಕಾಮರೂಪೇ .

ಸವ್ಯೇತರೇಣ ಚ ಕರೇಣ ಗೃಹೀತಚಾರು-

ಕ್ರೀಡಾಶುಕೇ ಕರುಣಯಾ ಕುರು ಸಾಕ್ಷರಂ ಮಾಂ .. ೨..

ಕಲ್ಯಾಣದೇ ಕಮಲಲೋಚನಕಂಜವಕ್ತ್ರೇ

ಕಾಮಾಕ್ಷಿ ಕಾಮಿನಿ ಕಲಾನಿಪುಣೇ ಕುಲೀನೇ .

ಕಾಮಾರಿಣಾ ಹೃತನಿಜಾರ್ಥಶರೀರಭಾಗೇ

ಕಾರುಣ್ಯತಃ ಕುರು ಭವತ್ಪದಿ ಮಾಂ ಚ ಭಕ್ತಂ .. ೩..

ಅತ್ಯಂತಚಾರುವಸನೇ ರಸನಾಗ್ರನ್ಯತ್ಯತ್-

ವಿದ್ಯಾವಿಶಾರದವಿಧಾತ್ಯಸುರಪ್ರಪೂಜ್ಯೇ .
 ಯಾಜ್ಞಾದಿಗೀತಮಖಗೇಯಪುರೋನುವಾಕ್ಯೇ
 ವಾಕ್ಯೇ ಮಮೇಶ್ವರಿ ಸುಧಾಂ ಪ್ರಣಿಧೇಹಿ ಮಾತಃ .. ೪..
 ಯಾಗಸ್ವರಾಗವಿಹಿತಸ್ಸುಪವಿತ್ರತೀರ್ಥ-
 ಸಾರ್ಥೈರವಾಪ್ಯಮಥ ಭೋಗ ಉಪಾತ್ತಭೋಗಃ .
 ಯೋಗೋ ನಿಯೋಗಪರಿದೂಷಿತ ಏಷ ತಸ್ಮಾತ್
 ಮೀನಾಕ್ಷಿ ತಾವಕ ಪದಸ್ಮರಣಂ ಪ್ರದೇಹಿ .. ೫..
 ಗೋಪೀಜನಪ್ರಭವಕಾಮವಿಹಾರವೀರ್ಯ-
 ವಿಖ್ಯಾತಕೀರ್ತಿಪರಮಃ ಪುರುಷಃ ಪುರಾಣಃ .
 ತತ್ಪುರುಷಾಕೃತಿರಿತಿ ಪ್ರಭುರಂಬಿಕೇ ತ್ವಾಂ
 ಶ್ರೀಶಂಕರಃ ಕಿಲ ಪುರಾ ಸಮುದಾಜಹಾರ .. ೬..
 ಬ್ರಹ್ಮಾಂಡಮಂಡಲಮಿದಂ ಹಿ ಮಹಾನಿಧಾನಂ
 ಭಾವತ್ಯಮಂಗಲಮಹಾಯಶಸಾಮಪಾರಂ .
 ತ್ರೇತಾಯುಗೋದಿತಧರಾತನಯಾಧಿನಾಥ-
 ಶ್ರೀರಾಮನಾಮಜಪಪೂರಿತಪುಣ್ಯಪುಂಜೇ .. ೭..
 ತ್ವಂ ಕಾಮಧೇನುರಥ ಕಲ್ಪತರುಸ್ತ್ವ ಮೇವ
 ಚಿಂತಾಮಣಿರ್ಮಣಿವರೋ ಮಮ ಮೀನನೇತ್ರೇ .
 ರಮ್ಯಾಣಿ ತಾವಕಚರಿತ್ರಸಹಸ್ರಕಾಣಿ
 ಶ್ರೀಪಾಂಡ್ಯರಾಜತನಯೇ ರಮಯಂತಿ ಚಾಸ್ಮಾನ್ .. ೮..
 ಕಲ್ಯಾಣಕಾರಣಶರಾಸನಶಾಸಿತಾರಿಃ
 ಕಾರುಣ್ಯಪೂರ್ಣಸುಮನಾಃ ಸ ಪುರಾ ಪುರಾರಿಃ .
 ದೇವಿ ತ್ವದೀಯತಪಸಾ ಕಿಲ ಸಂತುತೋಷ
 ಭ್ರಾಜದ್ವೈಷೋಪರಿ ವಸನ್ ವೃತಪಂಚವಕ್ತ್ರಃ .. ೯..
 ಹಾಲಾಸ್ಯನಾಯಕಿ ಹರೋ ಹೃತಕಾಮದರ್ಪಃ
 ಸರ್ಪೌಘಮಂಡಿತವಪುರ್ಭೃತಸತ್ಯಪಾಲಃ .
 ಶೂಲಪ್ರಧಾವಿತರತತ್ಸುರವೈರಿಸಂಘೋ
 ಹುಂಕಾರದುಷ್ಟದಮನಸ್ತವ ಸೌಮ್ಯರೂಪಃ .. ೧೦..
 ನಾರಾಯಣಪ್ರಣತಪಾದಪವಿತ್ರಪಾಂಸು
 ಪಾಂಸುಪ್ರತಾರಿತಸಮಸ್ತನಿರಸ್ತಭೋಧೇ .
 ಕಸ್ತೂರಿಕಾತಿಲಕನಾಮಕಭೃಂಗಸಂಗ-
 ಭ್ರಾಜನ್ಮುಖಾಖ್ಯಾಕಮಲೇ ವಿಮಲೇ ನಮಸ್ತೇ .. ೧೧..
 ಮಾಣಿಕ್ಯಗರ್ಭಿತಲಸತ್ಪ್ರಭಗತ್ವದೀಯ-

ನಾಭೀಸರೋಜವರವಾಸಪರಾ ರಮ್ಯೇಷಾ .
 ಭೂಷಾಸಹಸ್ರಪರಿಭೂಷಿತರಮ್ಯರೂಪ-
 ಯೋಷಾವಿಶೇಷಪರಿಪೂಜಿತಪತ್ನರೋಜೇ .. ೧೨..
 ತ್ವನ್ನೂಪುರಧ್ವನಿವಿಮೋಹಿತವಿಶ್ವಮೇತತ್
 ಚಿಂತಾ ಪರಂ ಕಿಮನಯಾ ಕೃತಮತ್ರ ಭದ್ರಂ .
 ತ್ವಾಂ ಸರ್ವಕರ್ಮಫಲದಾಂ ಸಕಲಸ್ವತಂತ್ರಾಂ
 ಕೇಚಿದ್ವಿದುರ್ನ ಖಲು ಕೇಚನ ಬೋಧಶೂನ್ಯಾಃ .. ೧೩..
 ದೇದೀಪ್ಯಮಾನತನುಮಧ್ಯಗಹೇಮಪಟ್ಟೋ
 ಜಾಜ್ವಲ್ಯಮಾನಶುಭರತ್ನಮಣಿಪ್ರಕೂಟಃ .
 ರಂಭೋರುಯುಗ್ಮಪರಿವೇಷ್ಟಿತರಾಗರಕ್ತ-
 ವಾಸಸ್ತು ವಾಸವಮನಃ ಕುರುತೇ ಸರಾಗಂ .. ೧೪..
 ತ್ವತ್ಪುಕ್ಷಿನಿಷ್ಕಮಿದಮಂಬ ಜಗತ್ತಯಂಚ
 ತ್ವತ್ತೇಜಸಾ ಖಲು ವಿಭಾಂತಿ ಸಮಸ್ತಲೋಕಾಃ .
 ಆಜ್ಞಾಧರಾಸ್ತವ ಮಹೇಶ್ವರಿ ತೇ ದಿಗೀಶ-
 ಬ್ರಹ್ಮೇಶವಿಷ್ಣುವ ಇಮೇಽಪ್ಯಭವದ್ಗುಣಸ್ತೇ .. ೧೫..
 ಕಾಂಚೀಸ್ತಗಂಬ ತವ ಪುಷ್ಟಿತಹಾಟಕಾಂತ-
 ವಿಭ್ರಾಜಮಾನವರದೀಪಶತಪ್ರಭೌಘಾಂ .
 ಸತ್ಕಿಂಕಣೀಗಣರುಣಾವೃತಹೈಮನಾಗ-
 ಶ್ರೀಮನ್ಮುಖಾನತಶುಕಾವಲಿರಾಜಿತಶ್ರೀಃ .. ೧೬..
 ಆಸೀತ್ತ್ವ ದೀಯಜಘನಂ ಘನಮಿತ್ಯವೇಕ್ಷ್ಯ
 ಮೇಘಸ್ಸ ಗರ್ಜಿತದಿವಃ ಕುಪಿತೋಽಧುನಾಪಿ .
 ತದ್ಯುಕ್ತಮೇವ ಹಿ ತದಸ್ತು ಘನೇ ಘನತ್ವಂ
 ತಚ್ಚೇತ್ತ್ವ ದೀಯಜಘನೇನ ಸಮಾಸ್ಥಿತಂ ಸ್ಯಾತ್ .. ೧೭..
 ಶೈಲೋಪಮಸ್ತನವಿಧೂತಮಹಾಭಯೋಽಯಂ
 ತ್ವಾಮಾಶ್ರಿತೋ ಮದನ ಏಷ ಮಹೇಶಶತ್ರುಃ .
 ತಂ ತಾದೃಶಂ ಗಿರಿವರಂ ಪ್ರತಿಪದ್ಯ ಶೌರ್ಯಂ
 ತೇಜಸ್ಸಮಾಜಕೃತಸಾಲವಿಧಿಸ್ತನೋತಿ .. ೧೮..
 ತ್ವತ್ಕಂಠನಾಲಪರಿಚುಂಬಿತಲಾಲಸೇವ
 ಲಕ್ಷ್ಮೀವಿಭಾತಿ ತವ ಕಂಠಗಭೂಷಣೌಘೈಃ .
 ಹಸ್ತೋಲ್ಲಸಜ್ಜಣ್ಣರುಣೀಕೃತಕಂಕಣಾನಿ
 ಕಾರ್ತಸ್ವರಪ್ರಭವಸುಪ್ರಭಯಾರ್ಜಿತಾನಿ .. ೧೯..
 ರತ್ನಪ್ರಭಾಧಲಧಲೀಕೃತಸತ್ಕಪೋಲ-

ಶ್ರೀಕುಂಡಲೋಜ್ವಲಸಚ್ಚರದಿಂದುವಕ್ತ್ರೇ .
 ಮಾಯೇ ಮಹೇಶ್ವರಮನೋಹರರಮ್ಯರೂಪೇ
 ಮಾಂ ಪಾಹಿ ಮೀನನಯನೇ ಮಧುರಾಧಿನಾಥೇ .. ೨೦..
 ತ್ವದ್ಭಾಹುದಂಡಮುಪಲಭ್ಯ ಶಶಾಸ ಶಂಭುಂ
 ಚೇತೋಭವಶ್ಚಿರಮನಂಗತಯಾತಿಕೋಪಃ .
 ತಸ್ಮಾದಗೇಶ್ವರಸುತೇ ಜಗದೀಶ್ವರೋಽಪಿ
 ಸ್ಥಾನುತ್ವಮಭ್ಯುಪಗತಃ ಖಲು ಖಿನ್ನಚೇತಾಃ .. ೨೧..
 ತ್ವತ್ಪಾಣಿಸೌಂದರಪರಾಜಿತಪಂಕಜಾನಿ
 ತ್ವಚ್ಛೋಣಪಾದಯುಗಲೇ ನಿಪತಂತಿ ನಿತ್ಯಂ .
 ನಮ್ರಾ ಅಪಿ ಪ್ರಭುಜನೇಷು ಸುದುರ್ಜಯೇಷು
 ಧಾರ್ಯಂತ ಏವ ಶಿರಸಾ ಸಕಲೈರ್ಜನೈಸ್ತೇ .. ೨೨..
 ರಾಜಜ್ವಪಾಕುಸುಮರಾಗನಿಭಪ್ರಭಾಣಿ
 ಸರ್ವಾಣಿ ದೇವಿ ತವ ಪಾಣಿಪದೋದ್ಭವಾನಿ .
 ಶರ್ವಾಣಿ ತಾವಕನಖಾನಿ ತವೋಚಿತಾನಿ
 ಸೌಂದರ್ಯಸಾರಘಟಿತಾನಿ ಸುಮಂಗಲಾನಿ .. ೨೩..
 ಮಾಧುರ್ಯವರ್ಯಮಹಿಮಾಪಹೃತಾಂಗರಂಗ-
 ಭೃಂಗಕ್ರಮೋಲ್ಲಸಿತಸತ್ಕಮಲಾಡ್ಯಹಸ್ತೇ .
 ಗಾಂಭೀರ್ಯಗುಂಫಿತಲಸದ್ ಹೃದಯೇ ದಯಾಸ್ಮಿನ್
 ದೈತ್ಯಪ್ರಹಾರಪರಶುಪ್ರವರಪ್ರಿಯ ಸ್ಯಾತ್ .. ೨೪..
 ಹಾರೋ ವಿಹಾರವಿಷಯಾಬ್ಜಮೌಕ್ತಿಕೌಘ-
 ಶ್ರೇಣೀಸಹಸ್ರಪರಿನಿಷ್ಕಿತಸಾರತೇಜಾಃ .
 ತ್ವತ್ಕಂಠಗಶ್ಮಿವದ ಏಷ ಮಮಾಸ್ತು ಮಾತಃ
 ಶಾಂತಿಪ್ರದಶ್ಚ ಶತಕೋಟಿಯುಗೇಷು ಸಿದ್ಧಃ .. ೨೫..
 ತ್ವನ್ನಾಸಿಕಾಪುಟವಿಡಂಬಿತಭದ್ರರೂಪಾ
 ಭದ್ರೇ ವಿಭಾತಿ ಭಗವತ್ಕಥುನೇಂದಿರಾಹೋ .
 ಸಾ ಶ್ರೀರ್ಜುಹೋತಿ ವದನೇ ಮದನಾಗ್ನಿಹೋತ್ರೇ
 ಲಾವಣ್ಯಕಲ್ಪಿತಮಹೋಲ್ಲಸದಾಜ್ಯಧಾರಾಂ .. ೨೬..
 ಶೃಂಗಾರಶಾಂತಿನಿಲಯೇ ಶಿವದೇವಕಾಂತೇ
 ರಾಗಾನುರಂಜಿತರದೇ ವರಚಾರುವೀಣೇ .
 ಪಕ್ಷೇ ಸಿತಪ್ರಥಮತೋ ಭುವಿ ದೃಷ್ಟಬಾಲ-
 ಚಂದ್ರೋಪಮಂ ಭುವಿ ಪತೇತ್ತ್ವಯಿ ಮೇಽಮ್ಬ ಚೇತಃ .. ೨೭..
 ಸಂಗೀತಶಾಸ್ತ್ರರಸಿಕೇ ವಸ ಪುಷ್ಪರಾಗ-

ವ್ಯಕ್ತಾನುವಾದಪರಮಾಂಗುಲಿಪಂಚಕಾಡ್ಯೇ .
 ಬಿಂಬಾಧರೇ ಬಲಸಮಾಹೃತರತ್ನಸಾರ-
 ನಾಸಾಮಣಿಭ್ರಮಣಸಂಭ್ರಮಸಂಭೃತಾಸ್ಯೇ .. ೨೮..
 ಸೌವರ್ಣಗೋಪುರಪುರೋಗತಪೌರರಾಜ-
 ಚ್ಚಕ್ಷುಶ್ಚಕೋರಪರಿತೋಷಣಚಂದ್ರರೂಪೇ .
 ಚಾಂಚಲ್ಯರೂಪಗುಣಸಂಭೃತಚಂದ್ರಸೂರ್ಯ-
 ನೇತ್ರೋಭಯೋದಯವಿಭಾಸಿತಸರ್ವಲೋಕೇ .. ೨೯..
 ಶೃಂಗಾರಚಾರುವಚನೇ ರಚನಾಪ್ರವೀಣೇ
 ಶ್ರೀವತ್ಸಲಾಂಛನಮಹೋದಯಹೇತುಭೂತೇ .
 ಶ್ರೀಸುಂದರೇಶದಯಿತೇ ಪ್ರಣತೋಸ್ಮಿ ಚ ತ್ವಾಂ
 ಶ್ರೀಪ್ರಾಪ್ತಯೇ ಶ್ರಿತಜನಾವನಲಾಲಸೋಽಹಂ .. ೩೦..
 ತೇಜಸ್ತರಂಗಿತಸುಮಂಗಲತಾರಕಸ್ಥ-
 ಲಾವಣ್ಯಜಾಲಜಲಪೂರಿತಸಾಗರಾಂತಃ .
 ಶೀಘ್ರಪ್ರಚಾರಣಪಟೂ ಇವ ದೇವಿ ಮತ್ಸ್ಯಾ
 ನೇತ್ರೇ ಉಭೇ ಚ ತವ ಪಾಂಡ್ಯಸುತೇ ವಿಭಾತಃ .. ೩೧..
 ಸತ್ಕುಂಕುಮಾಂಕಿತಲಲಾಟಮಹಾಪ್ರಭಾವಃ
 ಕೈರ್ವರ್ಣ್ಯತೇ ಜಗತಿ ಸರ್ವಮನೋಹರಾಸ್ಯೇ .
 ಚಂದ್ರಪ್ರಕಾಶಘಟಿತಸ್ಪಟಿಕೋಪಮಾನ-
 ಕಾಮಾತಿಗಪ್ರಭುಮನಃ ಕಲುಷೀಕರೋತಿ .. ೩೨..
 ತ್ವತ್ಕ್ಲೇಶಪಾಶಪರಿಸೃಷ್ಟಜಪಾವಿಶೇಷ-
 ಸೃಷ್ಟಿಸ್ಪುರತ್ಕರಿನಪೀನನಿತಂಬದೇಶೇ .
 ತಾದೃಗ್ಜಪಾಕಲಿತಶೋಭನಗಂಧಯುಕ್ತ-
 ಶ್ರೀಮಲ್ಲಿಕಾರ್ಕುಸುಮಕಲ್ಪಿತಮಾಲಿಕೌಘೇ .. ೩೩..
 ಮಾನೋನ್ಮತೇ ಮದನಚಾರಣಚಕ್ರಭೂತೇ
 ಮಾರ್ತಾಂಡಮಂಡಲಮಹಾಸನಪದ್ಮಸಂಸ್ಥೇ .
 ಮಾಹೇಶ್ವರಿ ಪ್ರಶಮಯಾಶು ಮಮಾಂತಹೀನಾಂ
 ತೃಷ್ಣಾಂ ತ್ರಿಣೇತ್ರದಯಿತೇ ದಯಯಾದ್ರ್ಯಭಾವೇ .. ೩೪..
 ಮಾಂಗಲ್ಯಮಂದಿರಮಿದಂ ಮದನೋದಯಾಡ್ಯಂ
 ಸಾಂಗಂ ಸುಲಕ್ಷಣಮರಕ್ಷಣಜಾತಕಾರ್ಯಂ .
 ಅವ್ಯಕ್ತವಾದಪರಕೋಕಿಲವಾಣಿ ವಾಣೀ-
 ಮುಲ್ಲಂಘ್ಯ ತಿಷ್ಠತಿ ಶರೀರಮಲಂಕೃತಂ ತೇ .. ೩೫..
 ಮಂದಾಕಿನೀವರಸರಿತ್ಸಲಿಲಾಭಿಷೇಕೇ

ಮಂದಸ್ಥಿತೇ ಮಲಯಚಂದನಚರ್ಚಿತಾಂಗಿ .
ಮಂದಾರನಾಮಕಮಹೀರುಹಪುಷ್ಪಪೂಜ್ಯೇ
ಮಂದಪ್ರಸಿದ್ಧಗಮನೇ ಮಹಸಾ ವಿಭಾಸಿ .. ೩೬..
ವೈಡೂರ್ಯವಜ್ರಘಟಿತಾತ್ಮಮಹಾಕಿರೀಟೇ
ಘಂಟಾರವೈರಥ ವಿಧೇಯಸುಧೂಪದೀಪೇ .
ನಾನಾವಿಧಾರ್ಚಕಸಮರ್ಪಿತಭಕ್ಷ್ಯಭೋಜ್ಯೇ
ಪೂರ್ಣೇ ವಸಾಂತರಿಹ ಮೇ ಚಿರಮನ್ನಪೂರ್ಣೇ .. ೩೭..
ದಿವ್ಯಾಂಬರೇ ಕನಕರತ್ನವಿಭೂಷಿತಾಂಗೇ
ದಿಕ್ಪಾಲವಂದಿತಪದೇ ಪರಮಾರ್ಥರೂಪೇ .
ನೀರಾಜನೋಜ್ಜ್ವಲಮಹೋಲ್ಲಸದಾತ್ಮರೂಪೇ
ನಿತ್ಯೇ ಜಯೇ ವಿಜಯದೇ ಜಯ ವಿಶ್ವರೂಪೇ .. ೩೮..
ಕರ್ಪೂರದೀಪವಿಹಿತಾತ್ಮಶುಭೇ ಶುಭಾನಾ-
ಮಾಧಾರಭೂತಚರಣೇ ಕರುಣಾರಸಾಡ್ಯೇ .
ಗಾನ್ಧೀರನೇಕವಿಧರಾಗವಿಶೇಷಯುಕ್ತೈ-
ರ್ಗೀತೇ ಸುಮಂಗಲಪದೇ ತ್ವಯಿ ದೇಹಿ ದಾಸ್ಯಂ .. ೩೯..
ಪ್ರತ್ಯಕ್ಷಲಕ್ಷಣಪದೇ ಪರಮಪ್ರಮಾಣೇ
ಪ್ರಾಮಾಣ್ಯವಾದವಿದಿತೇ ಪರಮಾರ್ಥನಿಷ್ಠೇ .
ನಿತ್ಯಾನುಮೇಯನಿಜರೂಪಧರೇ ಧರಣ್ಯಾಂ
ನೈವೋಪಮಾನಮಿಹ ತೇ ಕೃತಶಬ್ದಶಾಸ್ತ್ರೇ .. ೪೦..
ವೇದತ್ರಯೋ ವಿದಿತಕರ್ಮಕೃತಕ್ರಮಶ್ರೀ-
ಪ್ರಾಧಾನ್ಯವಾಕ್ಯನಿಚಯಪ್ರತಿಪಾದ್ಯರೂಪೇ .
ಕಲ್ಯಾಣಿ ಕಾರಣವಿಶೇಷವಿಶಿಷ್ಟಕಾರ್ಯ-
ನ್ಯಾಯಾಭಿಧಾನಸುನಯೇ ಜಯ ದೇವಿ ನಿತ್ಯಂ .. ೪೧..
ಶೃಂಗಾರಮಂಗಲಮಹೋಜ್ಜ್ವಲದಿವ್ಯಭಾಷೇ
ಭಾಷಾವಿಶೇಷವಿಷಯೀಕೃತಭಾವರೂಪೇ .
ಶೇಷಾದಿವಿದ್ವದನುಭಾವಿತಶಬ್ದರೂಪೇ
ಸಾಂಗೈಸ್ತಮಸ್ತನಿಗಮೈರಪಿ ವೇದ್ಯರೂಪಾ .. ೪೨..
ಸೌವರ್ಣಪಾತ್ರಘಟಿತಂ ಪರಮಾಮೃತಾನ್ನಂ
ಸಾಜ್ಯಂ ಸಶರ್ಕರಮಿದಂ ರಸನಾಪ್ರಮೋದಂ .
ತ್ವದ್ಭುಕ್ತಶಿಷ್ಟಮಿಹ ಭೂಮಿತಲೇ ಭಜೇಮ
ಭಾಜತುಧಾರಸಮನೇಕಬುದ್ಧಿರುಪಾಸ್ಯಂ .. ೪೩..
ಸಂಧ್ಯಾಸು ಸದ್ವಿಜವರೈರನುಗೀಯಮಾನೇ

ಗಾಯತ್ರಿ ಗಾನಪರಮೇ ಸುಪವಿತ್ರಗಾತ್ರಿ .
 ಸಾವಿತ್ರಿ ಸರ್ವವರದೇ ಸವಿತೃಸ್ವರೂಪೇ
 ತಾರ್ತೀಯರೂಪಸವನೇಽಸಿ ಸರಸ್ವತೀ ತ್ವಂ .. ೪೪..
 ರಾಜತ್ನುರತ್ನಶುಭಮಂಟಪಕಾಂತರನ್ನೈ-
 ದೀಪೈರನೇಕಶತಕೋಟಿಸಹಸ್ರಸಂಖ್ಯೈಃ .
 ತ್ವನ್ಮಂದಿರಂ ಜನನಿ ಭಾತಿ ಮಹಾಪ್ರಕಾಶಂ
 ಕೈಲಾಸಶೃಂಗಮಿವ ಭೂಮಿತಲೇಽಪಿ ಸಾಕ್ಷಾತ್ .. ೪೫..
 ಅಂಬ ತ್ವದೀಯಶುಭಮಂದಿರಪಟ್ಟಶಾಲಾಃ
 ಶೈಲೋನ್ನತಾ ವರಶಿಲಾರಚಿತಾ ವಿಶಾಲಾಃ .
 ಬಹ್ವಂತರಾಂತರವಿಭಾಗವಿಶೋಭಮಾನಾಃ
 ನ ಕ್ವಾಪಿ ಭಾಗ್ಯಭರಿತೇ ಭುವಿ ದೃಷ್ಟಪೂರ್ವಾಃ .. ೪೬..
 ನಂದೀಶಚಂಡಗಜವಕ್ತ್ರಕುಮಾರಮುಖ್ಯಾಃ
 ಶ್ರೀವೀರಭೂಪವಿಭವಾರ್ಚಿತವೀರಭದ್ರಃ .
 ಸರ್ವೇಽಪಿ ದೈವತಗಣಾಸ್ಸಮುಪಾಸತೇ ತ್ವಾ-
 ಮೀಶಾನದೇವದಯಿತೇ ಸಶಿವಾಂ ಶಿವಾರ್ಥಂ .. ೪೭..
 ಸೋಪಾನಪಂಕ್ತಿಸಹಿತಂ ತವ ಸಾರಸಾಖ್ಯಂ
 ತೀರ್ಥಂ ಮಹೋಜ್ವಲಜಲಂ ಮುನಿಮುಖ್ಯಸೇವ್ಯಂ .
 ಪುಣ್ಯಂ ಪುರಾಣಮರವಿಂದಸಮಂ ಸಮಂತಾ-
 ತ್ವಜ್ಜನ್ಮಕಾರಣಮಿತಿ ಪ್ರಥಿತಂ ಪೃಥಿವ್ಯಾಂ .. ೪೮..
 ಕಿಂ ತೀರ್ಥಮತ್ರ ಭುವಿ ವಾ ತವ ಪುಷ್ಕರಿಣ್ಯಾ
 ಸಾಮ್ಯಂ ಪ್ರಯಾತು ಬಹುಪುಣ್ಯಜಲೌಘಯಾಂಬ .
 ಯತ್ರಾಪ್ಲುತೋಽತ್ರ ಮನುಜೋಽಪ್ಯಜಡೋ ಭುವಿ ಸ್ಯಾ-
 ನ್ನಾನಾಜಲಗ್ರಹಸಮಾಕುಲತೋಯಜಾಲೇ .. ೪೯..
 ಕ್ಷೈರಾವತಸ್ತವ ಗಜೇಷು ಗುಣೋತ್ತರೇಷು
 ನೋಚ್ಛೈಶ್ರವಾಸ್ತವ ಹಯಾಧಿಕತಾಂ ಪ್ರಯಾತಿ .
 ತಾವತ್ಕವಾದ್ಯನಿನದೌಘಧುತಾತ್ಮದರ್ಪಾಃ
 ಸ್ವರ್ಗೇಽಪಿ ದೇವವರದುಂದುಭಯಃ ಕಿಲಾಸನ್ .. ೫೦..
 ತ್ವದ್ಗೋಪುರಾಣಿ ಸುರಶೈಲಮಹೋನ್ನತಾನಿ
 ನಾನಾವಿಧಾನಿ ಮಧುರಾಪುರಭೂಷಣಾನಿ .
 ಆದ್ಯಂತಮಧ್ಯವಿಚರದ್ವರವಾನರಾಣಿ
 ಮೀನಾಕ್ಷಿ ತಾವಕಯಶೋ ವಿಕಿರಂತಿ ದಿಕ್ಷು .. ೫೧..
 ಶೃಂಗೋನ್ನತಾ ಬಹುದುಘಾಸ್ತವ ಧೇನವೋಽಮೂ-

ಸ್ತುಷ್ಟಾಸ್ತುಷಾರಕಿರಣೋದ್ಭವಚಂದ್ರಿಕಾಭಾಃ .
 ಪುಷ್ಟಾಃ ಪುರಾಣಪುರುಷಂ ಭವಮಾಶ್ರಯಂತ್ಯಃ
 ಸ್ತುಷ್ಟಾಃ ಪುನಂತಿ ಪುರುಷೈಃ ಪುರುಷಾನಶೇಷಾನ್ .. ೫೨..
 ತ್ವತ್ಪಾದಪದ್ಮಯುಗಲಸ್ಮರಣೇನ ಮಾತಃ
 ನಿತ್ಯಂ ಪ್ರಬೋಧಸಮಯೇ ವಿಬುಧಪ್ರಬೋಧ್ಯೇ .
 ಇಷ್ಟಂ ಚ ಮೃಷ್ಟಮಶನಂ ಭುವಿ ಧರ್ಮನಿಷ್ಠಾ
 ಬುದ್ಧಿಸ್ಸಮೃದ್ಧಿರಥ ಗೇಹಗತಾ ಭವೇನ್ನಃ .. ೫೩..
 ಶ್ರೀಚಕ್ರತಃ ಕೃತಮಹೋಜ್ಜವಲಮಂದಿರಾ ತ್ವಂ
 ಭಕ್ತೇಷು ಯಾಸಿ ಚ ಭಜತ್ಸು ತಥೇಂದಿರಾತ್ವಂ .
 ಇಂದೂಪಮಾನವದನೇ ಸದನೇ ಮದೀಯ-
 ಹೃತ್ಪದ್ಮರೂಪಿಣಿ ಸದಾ ಭವ ಸುಸ್ಥಿರಾ ತ್ವಂ .. ೫೪..
 ಯಾಂ ದೇವತಾಸ್ವ ರಿತಿ ಭೂತಲಮೇವ ಮತ್ಸಾ
 ನಿತ್ಯಂ ಪ್ರಭಾತಸಮಯೇ ಸಹ ಶಂಕರೇಣ .
 ತಾಂಬೂಲಚರ್ವಣಪರಾನ್ನವರತ್ನಪೀಠೇ
 ಭೇಜುರ್ಭಜಂತಿ ಭವತೀಮಪಿ ತಾಂ ಭಜೇಽಹಂ .. ೫೫..
 ವೈರಾಗ್ಯಶಾಂತಿನಿಲಯಂ ಪುರುಷಂ ಪುರಾಣಂ
 ನಿತ್ಯಕ್ರಿಯಾದಿಭಿರುಪಾಸಿತಮಂತಶೂನ್ಯಂ .
 ಮೂರ್ಧಸ್ಥಗಾಂಗಸಲಿಲಂ ಜಟಿಲಂ ತ್ರಿನೇತ್ರಂ
 ಭಸ್ಮಪ್ರಿಯಂ ಭಜಸಿ ಭೂತಸಹಾಯಮೀಶಂ .. ೫೬..
 ಫಾಲಾನಲಂ ಭವಮಜಂ ಭವನಾಶಹೇತುಂ
 ಕಾಲಂ ಕಲಾನಿಧಿಮನಂತದೃಶಂ ವಿಶುದ್ಧಂ .
 ವೈಯ್ಯಾಘ್ರಚರ್ಮವಸನಂ ಜಿತಕಾಮಮೀಶಂ
 ಆಕಾಶಕೇಶಮನಿಶಂ ಭಜಸೇ ಭವಾನಿ .. ೫೭..
 ನಿರ್ಧೂತಮಾನಮನಘಂ ವಿಜಿತೇಂದ್ರಿಯಂಚ
 ವೇದಾಂತವೇದ್ಯಮನಹಂಕೃತಿಮಪ್ರಮೇಯಂ .
 ಲೋಕೋತ್ತರೋರ್ಜಿತಗುಣೇ ಗುಣಹೀನಮೇವ
 ರಾಜನ್ಯದೇವತನಯೇ ವೃಣುಷೇ ಕಿಮೇತತ್ .. ೫೮..
 ತ್ವದ್ರೂಪವಿತ್ಸ ಚ ಹರೋಽಥ ಹರಸ್ಯ ರೂಪಂ
 ತ್ವಂ ವೇತ್ಸಿ ಮತ್ಸ್ಯನಯನೇ ವಿನಯಾನತಾಸ್ಯೇ .
 ಇತ್ಥಂ ಪರಸ್ಪರಗತಂ ಖಲು ಸಖ್ಯಮಂಬ
 ಕೋವೇಹ ವೇದ ಯುವಯೋಶ್ಚಿವಯೋರ್ಮಹತ್ವಂ .. ೫೯..
 ತ್ವಾಮದ್ರಿರಾಜತನಯಾಮಥ ಭೂತಲಸ್ಯ

ಭದ್ರಾರ್ಥಮಾಗತವತೀಂ ವಿದುರಾತ್ಮವಂತಃ .
 ತ್ವಂ ಪದ್ಮಮಾಲಿನಿ ಚ ಮಾನಿನಿ ಮಾನಯುಕ್ತಂ
 ಮಾಂ ಮೀನಲೋಚನಧರೇ ಕುರು ಗೌರವರ್ಣೇ .. ೬೦..
 ದೇವಿ ಸ್ವಯಂವರಪದಂ ಪ್ರತಿಪದ್ಯ ದೇವಃ
 ಪ್ರತ್ಯಕ್ಷತಸ್ತವ ಕುಚದ್ವಯಮೈಕ್ಷತೇತಿ .
 ಅಶ್ವರ್ಯಮತ್ರ ವಿಬುಧೈರಪಿ ನೈವ ಕಾರ್ಯಂ
 ಲೋಕೇಷ್ಟಮೀಷು ಸಕಲೇಷು ಸ ಹಿ ತ್ರಿನೇತ್ರಃ .. ೬೧..
 ಶಂಭೋರ್ವಿವಾಹಸಮಯೇ ಶಿವಪಾರ್ಶ್ವಗಾಂ ತ್ವಾಂ
 ಆಲೋಕ್ಯ ನಾಕಸದನಾಸ್ಸಕಲಾಸ್ಸಯೋಷಾಃ .
 ಭ್ರಾಂತಾ ಬಭೂವುರಥ ತೇಽಮ್ಬ ಕಟಾಕ್ಷಮೂಢಾ
 ತೇಽಪಿ ಸ್ಮ ತೇ ವಿಲಿಖಿತೇರವಿಧಿವಿಧಿಶ್ಚ .. ೬೨..
 ಶ್ರೀಕಂಠಚಾರುಕರಕಂಜಯುಗಪ್ರಬದ್ಧ-
 ಮಾಂಗಲ್ಯಸೂತ್ರಪರಿಶೋಭಿತಕಂಬುಕಂಠಿ .
 ಬ್ರಹ್ಮೇಹ ಶಾಶ್ವತಮನಾಕೃತಿ ಯಾವದೇವ
 ತಾವಚ್ಛವಾನಿ ಶಿವತಸ್ತವ ಸಂತಿ ದೇವಿ .. ೬೩..
 ಭಿಕ್ಷಾಶನಂ ಖಲು ತದಾಪಿ ನ ಭಗ್ನಮಸ್ಮಿನ್
 ಶಂಭೌ ಭವತ್ಕರಗೃಹೀತವರಾನ್ನದಾನ್ಯೈಃ .
 ಇತ್ಥಂ ಪ್ರಿಯಂಕರತಯಾ ಸಹ ಭೋಜನೇಽಮ್ಬ
 ಶಂಭುಪ್ರಿಯೇತಿ ಕಥಿತಾಸಿ ಜಗತ್ತ್ರಯೇಽಪಿ .. ೬೪..
 ತ್ವತ್ಕಂಜವಕ್ತ್ರಪರಿಶೋಭಿತಮಂದಹಾಸ-
 ಭ್ರೂಲ್ಲಾಸದರ್ಶನಪರಃ ಪರಮೇಶ್ವರೋಽಪಿ .
 ಸಾನಂದಮಂದಹಸನಾನುವಿಧೇಯಸಾರ-
 ಸಂಭಾವನಸ್ಸ ಚ ಬಭೂವ ಪುರಾ ತ್ರಯೀಶಃ .. ೬೫..
 ಪಾಣಿಗ್ರಹೇಣ ಪರಿತುಷ್ಟಮನಾಸ್ತವಾಭೂತ್
 ಶಂಭುಃ ಪ್ರಭುವಿಭುರಭೂತವಿಭಾವಿತಾಂಗಿ .
 ಸಂಸಾರಗಹ್ವರಮಹಾಗಹನಂ ಪ್ರವಿಷ್ಟಃ
 ಸಂಸಾರಿಣಾಂ ಗತಿರಯಂ ಗುಣಸಾಕ್ಷಿಭೂತಃ .. ೬೬..
 ಶಂಭುಪ್ರಭಾವಶುಭವರ್ಣನಯಾಭಿಯುಕ್ತ-
 ಜಿಹ್ವಾ ಜಯತ್ಯಥ ವಿಭಾವಿತಶುದ್ಧವರ್ಣಾ .
 ಇತ್ಥಂ ಪತಿಂ ಖಲು ನಿಷೇವ್ಯ ಪರಂ ಪುಮಾಂಸಂ
 ಸಂಸಾಧಿತಾಖಿಲಸುಖಾನಿ ವಿಶಾಲನೇತ್ರೇ .. ೬೭..
 ಹ್ರೀಂಕಾರವಾದಸುಲಭೇ ಹಿತದೇ ಸಮಸ್ತ-

ಲೋಕಸ್ಯ ಲೋಚನಗತಾಂಜನಶೋಭನಾಥ್ಯೇ .
 ಶ್ರೀಸುಂದರೇಶ್ವರಪದೇ ವಿಹಿತಾಂತರಂಗೇ
 ಶ್ರೀಮತ್ತರಂಗಿತಪದಸ್ತುತಿಭಿಸ್ತುತಾಂಗೇ .. ೬೮..
 ಸಂತೋಷಯುಕ್ತಹೃದಯೇ ಸತಿ ಸಾರವಾಕ್ಯೇ
 ವಾಕ್ಯೇ ಮಹತ್ಯಪಿ ವಿಭಾತವರಾತ್ಮನಿಷ್ಠೇ .
 ಮಹ್ಯಂ ಪ್ರದೇಹಿ ವರದೇ ಭುವಿ ಚ ಪ್ರತಿಷ್ಠಾಂ
 ಕಾಷ್ಠಾಂ ಕಲಾದಿರಹಿತಾಮಥ ಯೋಗಿಲಭ್ಯಾಂ .. ೬೯..
 ರಂಗಸ್ಥಲೀವಿಹಿತನರ್ತನವಾರ್ತಯಾಹೋ
 ಸರ್ವೇ೯ಪಿ ದೇವಿ ತವ ಸನ್ನಿಧಿಮೇತ್ಯ ದೇವಾಃ .
 ಹೃಷ್ಯಂತಿ ಹಂತ ಮನಸಾ ವಚಸಾ ಚ ಭೂಯಃ
 ಪುಷ್ಪಂತಿ ಭದ್ರವಪುಷಾ ಚ ವಿಷಾದಶೂನ್ಯಾಃ .. ೭೦..
 ತ್ವತ್ಪಾದಸಾರಸನಿಬದ್ಧಸಮೃದ್ಧಬಾಲ-
 ಘಂಟಾರವೈರ್ಘಲಘಲೀಕೃತನಾಟ್ಯರಂಗೇ .
 ನಾಟ್ಯಾನುರಂಜಿತನಯೋಜ್ವಲಚಾರುಲೀಲಾ-
 ಕೋಲಾಹಲಾಹೃತಸಮಸ್ತಸುರಾಂತರಂಗೇ .. ೭೧..
 ತಾಲಪ್ರಭೇದಗತಿನೃತ್ಯಮಹಾವಿಹಾರ-
 ನಿತ್ಯೋತ್ಸವೇನ ಪರಿತೋಷಿತನಾಗಹಾರೇ .
 ತ್ವತ್ಸಾಮ್ಯಮೇತಿ ನ ರಮಾ ನ ಸರಸ್ವತೀ ಚ
 ಶಕ್ರಪ್ರಿಯಾ ನ ಚ ಶಚೀ ನ ಚ ದೇವವದ್ವಃ .. ೭೨..
 ತ್ವದ್ವಕ್ತ್ರನಿಸ್ತೃತಮೃದೂಜ್ವಲಸಾರವಲ್ಲು-
 ವ್ಯಕ್ತಸ್ವರಾಮೃತರಸಾಕ್ಷರವಾಕ್ಯಲೇಶೈಃ .
 ಕ್ಷೋಣೀಭೃತೋ ಹರಿಹರೌ ವಿಧಿಮುಖ್ಯದೇವಾಃ
 ಸರ್ವೇ೯ಪಿ ವಿಸ್ಮಿತಹೃದಃ ಕಿಲ ನೃತ್ಯಕಾಲೇ .. ೭೩..
 ನೈವ ಶ್ರಮೋ ನ ಚ ತವಾಂಬ ವರಾಂಗಜಾತ-
 ಸ್ವೇದಾಂಬು ಶೂನ್ಯಗತಯೋ ನ ಚ ತಾಲಭೇದಾಃ .
 ನೈವಾಸಿ ಶಂಕಿತಮನಾಃ ಪುನರೇವ ಧೀರಾಃ
 ಪಶ್ಯತ್ಸು ದೈವತಜನೇಷ್ವಪಿ ರಂಗದೇಶೇ .. ೭೪..
 ಚಂದ್ರೋದಯೇ ಸತಿ ಶರದ್ಯತುಲಶ್ರಿಯಾಹೋ
 ವಾರಾನ್ನಿಧಿರ್ವ್ಯನಿಜಿತೇತರಶಬ್ದಜಾಲಃ .
 ವರ್ಧೇತ ಹರ್ಷವಶಗೋ ನಿಶಿ ವಾ ಯಥೈವ-
 ಮುತ್ಸಾಹ ಏಷ ತವ ವೃದ್ಧಿಮುಪೈತಿ ನಿತ್ಯೇ .. ೭೫..
 ಚಕ್ರಾಕೃತಿಭ್ರಮಣಧೂತಪಟಾಂತಭಾತ-

ಕಾರ್ತಸ್ವರಾಭಶುಭಜಾನುವಿಹಾರ ಏಷಃ .
 ಲಕ್ಷ್ಮೀಂ ತನೋತು ನಿತರಾಮರವಿಂದಪಾದ-
 ಸ್ವರ್ಶಪ್ರಭೂತಧರಣೀತಲಶಬ್ದರಮ್ಯಃ .. ೭೬..
 ನಾಸಕ್ತಮತ್ರ ಚ ಮನೋ ಭುವಿ ಕಸ್ಯ ವಾಽಭೂತ್
 ಸಾಕ್ಷಾದಪಿ ತ್ರಿಣಯನಃ ಕೃತಕಾಮಮೈತ್ರಃ .
 ಯತ್ರಾಭವನ್ನಿಯತಚಿತ್ತತಯಾ ಸಮಾಧಿ-
 ಸ್ಥಿತ್ಯೇವ ಯೋಗಪರಮಸ್ತವ ನೃತ್ಯಸಾರೇ .. ೭೭..
 ಆನಂದಪೂರ್ಣಹೃದಯೇ ವಿಶದಾತ್ಮಲೀಲೇ
 ಮಾಂಗಲ್ಯಸೂಚಕಮನೋಹರಚಾರುಶೀಲೇ .
 ಚಾಂಚಲ್ಯಗರ್ಭಿತಶರೀರವಿಶೇಷಣಾಂಗೇ
 ರಂಗಸ್ಥಲೇ ಜಯ ಜಯೇ ಜಿತಜಾತರೂಪೇ .. ೭೮..
 ನೃತ್ಯೇನ ಮೀನನಯನೇ ನ ಹಿ ಸಾ ಹಿ ರಂಭಾ
 ನೈವೋರ್ವಶೀ ನವನವೇನ ತಿಲೋತ್ತಮಾ ಚ .
 ಹಾ ಪ್ರೀತಿಮತ್ತ್ವ ಜನನೇ ತವ ದೇವಿ ಶಕ್ತಾ-
 ಸ್ತಿ ಸ್ತಸ್ಮಿ ಸ್ತಷ್ಟಪಿ ಲಸಜ್ಜಗತೀಷು ಗೀತಾಃ .. ೭೯..
 ತ್ವಾದೃಗ್ಜನೇಷು ತಪಸಾ ಪ್ರಥಿತೇಷು ಲೋಕೇ
 ನಾನಾಕಲಾನಿಪುಣತೇತಿ ನ ಚಿತ್ರಮತ್ರ .
 ನಾರಾಯಣೋಽಪಿ ನವನೀತಹರೋ ಯತೋಽಭೂತ್
 ನೃತ್ಯೇನ ತೋಷಿತಸಮಸ್ತವಧೂಸಮೂಹಃ .. ೮೦..
 ಕಾರುಣ್ಯಶಂಕರಮಜೇ ಕಮನೀಯರೂಪಂ
 ಕಾಂತಾಸಹಸ್ರಪರಿಭಾವಿತಪದ್ಮವಕ್ತ್ರಂ .
 ವಿಭ್ರಾಜಿತಾಖಿಲದಿಗಂತರಚಂದ್ರಮೌಲಿಂ
 ಸಂತೋಷಯಂತಮನಿಶಂ ಕುರುತೇ ವಿನೋದ್ಯಃ .. ೮೧..
 ತಾಟಂಕಬಾಲನವಿಭಾತವಿಚಿತ್ರವರ್ಣ-
 ವಿದ್ಯೋತಮಾನಸಕಪೋಲವಿಮೋಹಿತೋಽಯಂ .
 ತಾಮೇವ ನಿತ್ಯಮಗಜಾಮತಿಸಂಪ್ರಹೃಷ್ಟೋ
 ಧ್ಯಾಯತ್ಯನನ್ಯವಿಷಯೋ ವೃಷವಾಹನೋಽಪಿ .. ೮೨..
 ದೇವಿ ತ್ವದಾಸ್ಯಸರಸೀರುಹಸಕ್ತಭೃಂಗ-
 ರ್ಘಂಕಾರಲಕ್ಷಣಮಹಾಮದನಪ್ರಸಂಗಃ .
 ಸಂಗೀತಶಾಸ್ತ್ರರಹಸಾಕೃತನಿತ್ಯಸಂಗಃ
 ಶೃಂಗಾರಶಾಸ್ತ್ರಶಿರಸಾ ಶ್ರಿತದೀರ್ಘಶೃಂಗಃ .. ೮೩..
 ತ್ವದ್ಭೋಗಲಂಪಟಮನಾ ಹಿ ಮಹಾನುಭಾವಃ

ಶರ್ವಸ್ವ ಕೋಟಿಮದನೋಪಮರಮ್ಯರೂಪಃ .
 ನಿತ್ಯಂ ತವೈವ ಗೃಹವಾಸಪರೋ ಬಭೂವ
 ತ್ವನ್ನೋಹಿತೋ ರತಿವಿಶಾಲಸುಖಾನುರಕ್ತಃ .. ೮೪..
 ತ್ವದ್ವಕ್ತ್ರಚುಂಬನಸುಪೀತಸುಧಾರಸೋಽಯಂ
 ಪಂಚಾನನಃ ಪರಿಗೃಹೀತಸಪಂಚಬಾಣಃ .
 ನೋಚೇತ್ಕುತೋ ಧವಲಿಮಾತ್ರ ಮಹೇಶಗಾತ್ರೇ
 ಸ್ಯಾಚ್ಚಂದ್ರಚಾರುಕಿರಣೋದ್ಭವಚಂದ್ರಿಕೇವ .. ೮೫..
 ಆಘ್ರಾಯ ತಾವಕಮುಖಾಂಬುಜಗಂಧಮೀಶೋ
 ಮೇನೇ ತಪಃ ಫಲಮಹಸ್ವ ತಪೋನಿಧಾನಃ .
 ಆಲಿಂಗ್ಯ ಗಾಢಮನಘೋ ಭವತೀಂ ಕೃಶಾಂಗೀಂ
 ಕಾಮೋದಧೌ ಸಹ ಮಮಜ್ಜ ವಿಧೂತಲಜ್ಜಃ .. ೮೬..
 ಹಾಸೈರ್ವಿಹಾರಪರಮೈಃ ಕೃತಕೌತುಕಾಭ್ಯಾಂ
 ಪೂರ್ವೋತ್ತರಕ್ರಮವಿಶೇಷವಿಶೋಭಿತಾಭ್ಯಾಂ .
 ಸಂವರ್ಧಿತೋಽನಲ ಇವಾಜ್ಯಹುತೋ ಯುವಾಭ್ಯಾಂ
 ಕಾಮಾನಲಃ ಕಿಲ ರಹೋ ಗೃಹಮಧ್ಯಮಾನಃ .. ೮೭..
 ಮೇನೇ ಕೃತಾರ್ಥಮಗರಾಜಮಜೋ ಗೃಹೇಶೋ
 ಯಸ್ಯಾಸಿ ಮೀನನಯನೇ ದುಹಿತಾ ಸಭದ್ರಾ .
 ತ್ವತ್ಕಾಮಕೌತುಕಮನಃ ಪರಿತುಷ್ಟಭಾವಃ
 ಪೂರ್ಣೋಽಪಿ ಪೂರ್ಣರತಿಮೇತ್ಯ ವಿಧೂತಶೋಕಃ .. ೮೮..
 ಭೋಗೀಂದ್ರಕಲ್ಪಿತಕರಸ್ಥಿತಕಂಕಣಶ್ರೀಃ
 ಭೋಗಶ್ರಮೇಣ ಸಹಿತಶ್ಮಯನಂ ಚಿಕೀರ್ಷುಃ .
 ನಾನ್ಯಂ ಗಿರಿಂ ವ್ರಜತಿ ಹಂತ ಗಿರೀಶ್ವರೋಽಯಂ
 ಮತ್ವಾ ಗಿರಿಂ ಗುರುತರಂ ಜಘಾನಂ ಘನಂ ತೇ .. ೮೯..
 ಕಸ್ತೂರಿಕೈವ ತವ ಕಂಠಗತಾ ಸಮೃದ್ಧಾ
 ಭಸ್ಮಪ್ರಿಯಸ್ಯ ಚ ಗಲೇ ಪ್ರತಿಬಿಂಬಿತಾಽಭೂತ್ .
 ತೇನಾತಿಶುಭ್ರಶುಭಗಾತ್ರಧರೋಽಪಿ ಶಂಭುಃ
 ತ್ವತ್ಸಂಗತಸ್ಸತಿ ಬಭೂವ ಸ ನೀಲಕಂಠಃ .. ೯೦..
 ಕಾಮಾಂಕಿತಾಕೃತಿವಿಶೇಷವಿರಾಜಮಾನೌ
 ತಾಂಬೂಲರಕ್ತವದನೌ ಶ್ರಮತೋಯಸಿಕ್ತೌ .
 ಕ್ಷೇಮಂಕರೌ ಚ ಜಗತಃ ಪಿತರೌ ಯುವಾಂಕೈಃ
 ಸೇವ್ಯೌ ಸಮಸ್ತವರದೌ ಭುವಿ ದೇವಿ ನ ಸ್ತಃ .. ೯೧..
 ಸೂರ್ಯೋದಯಾಭರದನೇ ಸುರಪೂಜ್ಯಪಾದೇ

ಸೂತಾದಿಭಿಸ್ತುತಗುಣೇ ಸುಖಬೋಧಸಾರೇ .
 ಸೂತೇಷು ಸೂಕ್ತಿರಚಿತೇಷು ಸುಖೇನ ಬೋಧ್ಯೇ
 ಸೂಚ್ಯಗ್ರಬುದ್ಧಿವಿಶದೇ ಸುತಮಂಬ ಪಾಹಿ .. ೯೨..
 ಸಂಗೀತಸಾರಹೃದಯೇ ಸಮದೃಷ್ಟಿಯುಕ್ತೇ
 ಸಮ್ಯಕ್ಯುಕ್ತೇಂದ್ರಪರಿಭಾಷಿತನಾಮಜಾಲೇ .
 ಸಾಯಂತನಾಗತಸಮಾನಸಖೀಸಮೇತೇ
 ಸಂಸಾರಸಾಗರಗತಂ ಪರಿಪಾಹಿ ಮಾಂ ತ್ವಂ .. ೯೩..
 ಸಂತಾನಕಾಮ್ಯಫಲದೇ ಸವಿತೃಪ್ರಸೂತೇ
 ಸಂದೇಹಸಾಧಿತರಮೇ ಸಮಯಪ್ರತಿಷ್ಠೇ .
 ಸಾಧ್ಯಾಮೃತಾಖ್ಯವರತೀರ್ಥವಿಶೋಧಿತಾಂತ-
 ಸ್ನಾಧಾರಣೇತರಮನಃ ಕರಣೈರುಪಾಸ್ಯೇ .. ೯೪..
 ಮಾತ್ರಾಚತುಷ್ಟಯಪದೇ ಸುಖಬೋಧಮಾತ್ರೇ
 ಯಾತ್ರಾವಿಚಾರಣಪರೇ ಪರಮಾತ್ಮರೂಪೇ .
 ಮಾತ್ರಾಸ್ಮಿ ಪಾಲಿತಭವೋ ಜಗತಾಮಮೀಷಾಂ
 ನೇತ್ರಾ ಚ ನೇತ್ರಪರಿದೂಷಿತಪದ್ಮಜಾತೇ .. ೯೫..
 ಮೀನಾಕ್ಷಿ ತಾವಕರಥೋತ್ಸವಸಂಭ್ರಮಾರ್ಥ-
 ಮಾಹೇಪ್ರಯುಕ್ತವಚಸಃ ಪಥಿ ಸಂಸರಂತಿ .
 ಪಶ್ಯೇಮ ಮೀನನಯನಾಮಥ ಸುಂದರೇಶಂ
 ಶೀಘ್ರಂ ಸಖೇ ಸರ ಸರೇತಿ ದಿಗಂತಸಂಸ್ಥಾಃ .. ೯೬..
 ಏವಂ ಜನಾಸ್ತು ಶತಶೋಽಥ ಸಹಸ್ರಶೋಽಮಿ
 ತ್ವಾಮೇತ್ಯ ನಿತ್ಯಮವಿಲಂಬಿತದೀಕ್ಷಯಾಂಬ .
 ಯುಕ್ತಾಂ ಚ ಯುಕ್ತಹೃದಯಾಶ್ಚುಚಯಸ್ಸಮೌನಾಃ
 ನೇತ್ರೋನ್ನತಾಃ ಪ್ರತಿದಿನಂ ಭವತೀಂ ಭಜಂತೇ .. ೯೭..
 ತ್ವದ್ವಾಹನಾನಿ ವೃಷಸಿಂಹಗಜಾಶ್ವಹಂಸ-
 ಮುಖ್ಯಾನಿ ಮಾನವಕೃತಾನಿ ಮಹೋನ್ನತಾನಿ .
 ಅಂಗಾನಿ ತಾವಕರಥೋತ್ಸವಕರ್ಮಣಶ್ಚ
 ಸಾಂಗಾನಿ ಸರ್ವನಯನೋತ್ಸವಸಾಧನಾನಿ .. ೯೮..
 ಪ್ರಾಕಾರಸಾರಪರಿಕಲ್ಪಿತತತ್ಸರಂಧ್ರ-
 ಮೂರ್ಧಾವಲೀಮುದಿತಮಾನಸರಾಜಹಂಸೇ .
 ನೇತ್ರಾವಲೀಕಲಿತಹೇಮರಥೋಪರಿಸ್ಥ-
 ಕಾಂತಾನುಧಾವಿತರಥೇ ರಥಘೋಷಪೂರ್ಣೇ .. ೯೯..
 ಸಾಕ್ಷಾದಿವಾಮರನಗಶ್ಚತಹೇಮಶ್ಚಂಗೋ-

ರತ್ನಾಘರಾಜಿತರಥಃ ಪ್ರಚಲತ್ಪತಾಕಃ .
 ಆಭಾತಿ ಭಾನುಕಿರಣಪ್ರತಿಭಾಸಮಾನ-
 ಸ್ತಂಭಾಯುತೋಜ್ವಲಸುವರ್ಣವಧೂಸಮೂಹಃ .. ೧೦೦..
 ತಾವತ್ಕಭಾವಿತಸುವರ್ಣಕಲಾವಿಸೃಷ್ಟ-
 ಸ್ತಂಭಸ್ಪುರದ್ಧಟಿತಚಕ್ರರಥೋಪಮಾಂಬ .
 ಸಾ ಸ್ಯಾಚ್ಛಶಾಂಕಶತಕೋಟಿಮಹೋದಯ ಶ್ರೀ-
 ರೇಕತ್ರ ಚೇನ್ನಿಲತಿ ದೇವಿ ಶರನ್ನಿಶಾಯಾಂ .. ೧೦೧..
 ವೈಕುಂಠಗತ್ರಿಯಮಸಾವಿಹ ನೀಲಕಂಠಃ
 ಕಂಠೀರವೇಣ ಸದೃಶಸ್ವಕವಿಕ್ರಮೇಣ .
 ಕಿಂ ವಾಹರದ್ಧರತಯಾ ಯದಿ ವಾ ನ ತತ್ಸ್ಯಾ-
 ದ್ಧೈಮಸ್ತ ತೇ ರಥವರಃ ಕಥಮೀದೃಶಸ್ಯಾತ್ .. ೧೦೨..
 ತದ್ವೇಗವೇಗಿತರಯೋ ರಥಿನಾಂ ವರಿಷ್ಠಃ
 ಪೌರಪ್ರದಕ್ಷಿಣಪರಃ ಪರಮೇಶ್ವರೋಽಯಂ
 ಭೂತಾನಿ ಭಾವಿತಶಿವಾನಿ ಶಿವಾರ್ಜಿತಾನಿ
 ಕುರ್ವನ್ಮೃಪಾಲುರಭಿತಃ ಖಲು ಯಾತಿ ಶೀಘ್ರಂ .. ೧೦೩..
 ತದ್ಭೋಷಘೋಷಿತದಿಶೋ ದಶ ಕಾಶಿತಾಸ್ತತ್ -
 ತೇಜೋಭಿರುತ್ಥಿತರಜಃ ಕಣಸಂಭೃತಾಸ್ತಾಃ .
 ಸೇನಾ ಚತುರ್ವಿಧಬಲಾ ಚ ಸರಾಜವೀರಾ
 ತ್ವಾಮೇವ ಯಾತಿ ಪರಮೋತ್ಸವಪಾರವಶ್ಯಾತ್ .. ೧೦೪..
 ತ್ವದ್ದರ್ಶನೇನ ಚ ಜಗಜ್ಜಿತಸರ್ವಕಾಮ-
 ಮಾಬಾಲವೃದ್ಧಪಶುಪಾಲಕವಿಶ್ವಭೂತಂ .
 ರಾಮಾಸ್ಸುಮಂಗಲಭವಾಸ್ತವ ದರ್ಶನೇನ
 ರಾಮಾಭಿರಾಮಹೃದಯಾಂಬುಜಸದ್ಮಸಂಸ್ಥೇ .. ೧೦೫..
 ಶಂಭುರ್ಹಿರಣ್ಯಕವಚಾವೃತದಿವ್ಯಮೂರ್ತಿಃ
 ಕೇಯೂರಹಾರಮಕುಟೈಶ್ಚ ವಿರಾಜಮಾನಃ .
 ಗಚ್ಛನ್ಪುರಸ್ಸ ಭವತೀಮನುಸಂಪ್ರಯಾಂತೀಂ
 ಪ್ರತ್ಯಜ್ಞುಖಃ ಕಿಲ ಪುನಃ ಪರಿವೀಕ್ಷತೇಮ್ಬ .. ೧೦೬..
 ದೇವಿ ತ್ವದೀಯಗುಣಸೃಷ್ಟಗುಣೋ ಹರೋಽಯಂ
 ತ್ವದ್ವಕ್ತೃನೋಭಗರಸಂ ಪರಿಪೀಯ ದೃಗ್ಭಿಃ .
 ಕಿಂಚಿದ್ಗಲದ್ವಸನಭಾತಘನಸ್ತನಾಗ್ರಾಂ
 ದೃಷ್ಟ್ವಾ ಮೃಡಸ್ಸ ಭವತೀಂ ಪುನರೇತಿ ಹೃಷ್ಟಃ .. ೧೦೭..
 ತಂ ತಾದೃಶಂ ಚ ರಥಿನಂ ರಥಮಧ್ಯಸಂಸ್ಥಾ

ಕಾಮೇನ ಕಾಂತರಿಪುಣಾ ಪ್ರತಿಬೋಧಿತೇವ .
 ವಿದ್ರಾವಯಸ್ಯತುಲವೇಗರಥೇ ರಥಾಂಗ-
 ಸ್ಪರ್ಶೈರ್ಧೃಷ್ಟೈಶ್ಚಟಚಟೀಕೃತಭೂತಲೇ ತ್ವಂ .. ೧೦೮..
 ಏವಂವಿಧಾನಿ ಚರಿತಾನಿ ಬಹೂನಿ ದೃಷ್ಟ್ವಾ
 ಸರ್ವೇಕೃತಾರ್ಥಮನಸೋ ಭುವಿ ಭೂತಸಂಘಾಃ .
 ಕಲ್ಯಾಣದೇಕಮಲಲೋಚನಕಾಲಕಾಲ-
 ಕಾಂತೇ ಕೃತೋತ್ಸವಚಯೇ ಜಯ ಲೋಕಮಾತಃ .. ೧೦೯..
 ದೇವಿ ತ್ವದೀಯಶುಭಗಾತ್ರವರಾಭಿಷೇಕೈಃ
 ಹಾರಿದ್ರತೀರ್ಥಮಭವಚ್ಛುಭದಂ ವಧೂನಾಂ .
 ತದ್ಧಾರಣಸ್ಮೃತಿನತೀಕ್ಷಣಸಂಸ್ತವೈಸ್ತು
 ಸ್ಯಾದೇವ ಸರ್ವಫಲಸಿದ್ಧಿರಿಹೈವ ನೃಣಾಂ .. ೧೧೦..
 ಕಂಜಾತಪುಷ್ಪವದನೇ ಕಮನೀಯಗಾತ್ರೇ
 ಕಾರುಣ್ಯರೂಪರಸಪೂರಿತಚಾರುನೇತ್ರೇ .
 ತಸ್ಮೈ ನಮೋ ನಮ ಇದಂ ತವ ಸಂವಿಧಾತ್ರೇ
 ತುಭ್ಯಂ ಚ ತಸ್ಯ ಚ ವಿಧಾತುರಥೈವ ಮಾತ್ರೇ .. ೧೧೧..
 ಸೌಭಾಗ್ಯದೇ ಚ ಧನದೇ ಜಗದಾಧಿಪತ್ಯ-
 ಪ್ರಾಗಲ್ಭ್ಯದೇ ಪುರುಷದೇ ಪ್ರಮದಾಜನೇಷು .
 ಯೋಷಿತ್ಪದೇಽದ್ಯ ಸುತಜನ್ಮಮಹೋತ್ಸವಸ್ಯ
 ದಾತ್ರೇ ತ್ವಮೇವ ಮತಿದಾನರತಾ ನಮತ್ಸು .. ೧೧೨..
 ದೇವಿ ಶ್ರುತಿಶ್ರುತಿಮತಾಂ ವಚನಾಂ ವಿದೂರೇ
 ವಿದ್ರಾವಿತಾಖಿಲಶುಭೇತರಕರ್ಮಜಾಲೇ .
 ಓಂಕಾರನಾದಪರಿಭಾವಿತದಿವ್ಯರೂಪೇ
 ತ್ವಂಕಾರಭೇದರಹಿತಾ ವಸ ಮೇಽಂತರಂಗೇ .. ೧೧೩..
 ತಾಟಂಕಯುಗ್ಮಸಹಿತಾ ಧೃತಕಂಠಭೂಷಾ
 ಲಾವಣ್ಯಜಾಲಲಸಿತಾ ಬಹುಭೂಷಣಾಢ್ಯಾ .
 ದೃಷ್ಟ್ವಾಸಿ ಚ ಸ್ತುತಪದಾಸಿ ಮಯೇಹ ಮಾತಃ
 ಮಾಂ ಮೈವ ವಿಸ್ಮರ ಮಹೇಶ್ವರಿ ಮೀನನೇತ್ರೇ .. ೧೧೪..
 ತ್ವತ್ಕೀರ್ತಿತೋ ಜಗದಿದಂ ಪರಿಪೂರ್ಣಮಂಬ
 ಮೀನಾಕ್ಷಿ ಹಾಟಕಮಯಾಂಬುಜಮಧ್ಯಸಂಸ್ಥೇ .
 ಬ್ರಾಹ್ಮ್ಯದಿಶಕ್ತಿರಚಿತಾವರಣೇ ಶಿವಾಖ್ಯೇ
 ಹಾಲಾಸ್ಯನಾಯಕಿ ಸದಾಽಪಿ ನಮೋ ನಮಸ್ತೇ .. ೧೧೫..

ಶೃಂಗಾರಪೂರ್ಣಶತಕಂ ಪರಿಪೂರ್ಣಮೇತತ್
 ಮೀನಾಕ್ಷಿಕಾಶುಭಪವಿತ್ರಚರಿತ್ರಗರ್ಭಂ .
 ಸಂತಾನರೂಪಫಲದಂ ಕೃತಮಂಗಲಂ ತತ್
 ಸಂಪತ್ಪದಂ ಭುವಿ ನೃಣಾಂ ಪಠತಾಂ ಸುಭದ್ರಂ .. ೧೧೬..
 ಸರ್ವೇಷು ವೈದಿಕಪದೇಷು ಯಥಾನುಪೂರ್ವೀ
 ನಿತ್ಯಾ ತಥಾಸ್ತು ಮಮ ವಾಗ್ರಚಿತೇ ಪ್ರಬಂಧೇ .
 ಸಾ ಸರ್ವವಿಸ್ಮಯಕರೀ ಕವಿತಾರಸಜ್ಞ-
 ಸಂತೋಷದಾ ಮಮ ಹಿಮಾಚಲಜಾ ಕೃಪಾತಃ .. ೧೧೭..
 ಶ್ರೀಪಾಣಡ್ಯರಾಜತನಯಾನಿಲಯಂ ಪ್ರಪದ್ಯ
 ಪ್ರಾತಃ ಪಠಂತಿ ಮನುಜಾ ಭುವಿ ಯೇ ತು ಭಕ್ತ್ಯಾ .
 ಮಾಧ್ಯಂದಿನೇ ಚ ಸವನೇಷು ಚ ಯೋಽಥ ಸಾಯಂ
 ತೇ ವೇದಶಾಸ್ತ್ರಧನಭೋಗಸಮೃದ್ಧಿಗಾಸ್ತ್ಯಃ .. ೧೧೮..
 ಆನಂದದಾಯಕಶುಕಾಕ್ಷರವನ್ಮದೀಯ-
 ಮಾನಂದದಾಯಕಮಿದಂ ಭವತಾದ್ಭುಧೇಭ್ಯಃ .
 ಆನಂದರೂಪಪರಮೇಶಿತುರಪ್ಯಪೂರ್ವ-
 ಮಾನಂದಮೇವ ತನುತೇ ಭುವಿ ಯಾ ತದೀಯಂ .. ೧೧೯..
 ಆಚಾರ್ಯಶಂಕರಮಹೋಜ್ವಲಸಂಪ್ರದಾಯಃ
 ಶ್ರೀನಾರಸಿಂಹಗುರುಪುಣ್ಯಕಟಾಕ್ಷಪೂತಃ .
 ಲೀಲಾಭಿರೇನಮತನೋತ್ಸ ಮುದೈವ ಸಚ್ಚಿ-
 ದಾನಂದಸಂಯಮಿವರಸ್ತವಮಂಬಿಕಾಯಾಃ .. ೧೨೦..
 ಪುಣ್ಯಶ್ಲೋಕಃ ಪರಮಪುರುಷಸ್ಸಂದರೇಶೋ ಮಹಾತ್ಮಾ
 ಪುಣ್ಯಶ್ಲೋಕಾ ರ್ಷಕನಯನಾ ಪಾರ್ವತೀ ಪಾಂಡ್ಯಜಾ ಸಾ .
 ಪುಣ್ಯಶ್ಲೋಕಾಃ ಮಮ ಚ ದಶಕದ್ವ್ಯುತ್ತರಾ ಯೇ ಶತಾಂತಾಃ
 ಪುಣ್ಯಶ್ಲೋಕಾಃ ಪಠನನಿರತಾಃ ಪಾಂಡ್ಯಪುತ್ರೀಸ್ತವಸ್ಯ .. ೧೨೧..
 ಇತಿ ಶ್ರೀಸಚ್ಚಿದಾನಂದ-ಭಾರತೀ ಸ್ವಾಮಿಭಿಃ ಕೃತಂ .
 ಮೀನಾಕ್ಷೀಸ್ತವರಾಜಂ ಯೇ ಪಠಂತಿ ನರಸತ್ತಮಾಃ ..
 ತ್ರಿದಿವಂ ತೇ ತೃಣೇಕೃತ್ಯ ಕೈಲಾಸೇ ವಾಸಮಾಪ್ನುಯುಃ .
 ಕುರ್ವಂತಿ ಯೇಽತ್ರ ಸಂದೇಹಂ ನರಕಾರ್ಹಾ ಭವಂತಿ ತೇ .. ೧೨೨..
 .. ಇತಿ ಶ್ರೀಸಚ್ಚಿದಾನಂದಭಾರತೀಮಹಾಸ್ವಾಮಿಭಿಃ ವಿರಚಿತಂ
 ಶ್ರೀಮೀನಾಕ್ಷೀಶತಕಂ ಅಥವಾ ಶ್ರೀಮೀನಾಕ್ಷೀಸ್ತವರಾಜಂ ಸಂಪೂರ್ಣಂ ..

The referenced book in print had missing

syllables in verse lines 100.1 and 101.1.

The words ನಗಃ and ಕಲಾ are added for
their metrical suitability and meaning.

Encoded by Aaditya Kalyanaraman

Proofread by Aaditya Kalyanaraman, Rajani Arjun Shankar

——
Shri Minakshi Shatakam or Stavaraajam

pdf was typeset on August 2, 2025

——
Please send corrections to sanskrit@cheerful.com

